



REGIONAL NEWS UNIT, ALL INDIA RADIO, CALICUT

ആകാശവാണി കോഴിക്കോട്

പ്രാദേശിക വാർത്തകൾ

തീയതി: 07-10-2023

സമയം 12.30 PM

**പ്രധാന വാർത്തകൾ**

- ഹാജ്ജോ ഏഷ്യൻ ഗെയിംസിൽ സെഞ്ചറി മെഡൽ നേട്ടവുമായി ഇന്ത്യ ചരിത്രം കുറിച്ചു. നൂറാം മെഡൽ വനിതാ കബഡി ടീമിന്.
- ആരോഗ്യമന്ത്രിയുടെ ഓഫീസിനെതിരായ ആരോപണം ശുദ്ധാലോചനയാണെന്ന് മുഖ്യമന്ത്രി പിണറായി വിജയൻ.
- സംസ്ഥാനവ്യാപകമായി അധ്യാപകരുടെ ക്ലസ്റ്റർ സംഗമം പുരോഗമിക്കുന്നു.
- **ICC** ഏകദിന ലോകകപ്പ് ക്രിക്കറ്റിൽ ബംഗ്ലാദേശ് അഫ്ഗാനിസ്ഥാനെ നേരിടുന്നു.
- കോട്ടയം താഴത്തങ്ങാടി ചമ്പ്യൻസ് ബോട്ട് ലീഗ് ഉച്ചകഴിഞ്ഞ് മന്ത്രി വി എൻ വാസവൻ ഉദ്ഘാടനം ചെയ്യും.

**വാർത്തകൾ വിശദമായി**

ഹാജ്ജോ ഏഷ്യൻ ഗെയിംസിൽ ഇന്ത്യയുടെ മെഡൽനേട്ടം നൂറിലെത്തി. വനിതാ കബഡി ടീം ചൈനീസ് തായ്പേയിയെ തോൽപ്പിച്ച് സ്വർണം നേടിയതോടെയാണ് ഇന്ത്യയുടെ ചരിത്രനേട്ടം.

മെഡൽ വേട്ടയിലൂടെ ഇന്ത്യക്ക് അഭിമാനം നൽകിയ കായികതാരങ്ങളെ രാഷ്ട്രപതി ദ്രൗപതി മുർമു, പ്രധാനമന്ത്രി നരേന്ദ്രമോദി, കേന്ദ്രമന്ത്രി അനൂരാഗ് സിംഗ് താക്കൂർ തുടങ്ങിയവർ അഭിനന്ദിച്ചു.

അർപ്പണബോധവും അളവറ്റ പ്രതിഭയുമാണ് മെഡൽകൊയ്തിന് പിന്നിലെ ചേതോവികാരമെന്ന് രാഷ്ട്രപതി വിലയിരുത്തി. രാജ്യത്തെ പ്രചോദിപ്പിക്കുകയും ജനങ്ങൾക്ക് അഭിമാനം പകരുകയും ചെയ്യുന്ന നേട്ടമാണിതെന്ന് പ്രധാനമന്ത്രി എക്സിൽ കുറിച്ചു. ഏഷ്യൻ ഗെയിംസിൽ പങ്കെടുത്ത് തിരിച്ചെത്തുന്ന കായികതാരങ്ങളുമായി ചൊവ്വാഴ്ച സംവദിക്കുമെന്നും പ്രധാനമന്ത്രി അറിയിച്ചു.

ഭാവിയിലെ കായിക താരങ്ങൾക്ക് ഇവർ പ്രചോദനമാണെന്ന് ന്യൂഡൽഹിയിൽ മാധ്യമപ്രവർത്തകരോട് സംസാരിക്കവെ അനൂരാഗ് സിംഗ് താക്കൂർ പറഞ്ഞു.

ഇന്ന് രാവിലെ പുരുഷ അമ്പെയ്തിൽ ഇന്ത്യ മികച്ച നേട്ടം സ്വന്തമാക്കി. പ്രവീൺ ഓജസ് സ്വർണവും അഭിഷേക് വെള്ളിയും നേടി.

**25** സ്വർണവും **35** വെള്ളിയും **40** വെങ്കലവുമടക്കമാണ് നൂറ് മെഡലുകളെന്ന നേട്ടം ഇന്ത്യ സ്വന്തമാക്കിയത്.

പുരുഷ ക്രിക്കറ്റ് ഫൈനലിൽ ഇന്ത്യ- അഫ്ഗാനിസ്ഥാൻ മത്സരം പുരോഗമിക്കുന്നു. ഒടുവിൽ റിപ്പോർട്ട് കിട്ടുമ്പോൾ അഫ്ഗാനിസ്ഥാൻ ആറ് ഓവറിൽ മൂന്ന് വിക്കറ്റിന് **27** റൺസെടുത്തു. ടോസ് നേടിയ ഇന്ത്യ ഫീൽഡിംഗ് തിരഞ്ഞെടുക്കുകയായിരുന്നു.



**52-മത് GST** കൗൺസിൽ യോഗം ന്യൂഡൽഹിയിൽ ആരംഭിച്ചു. വിജ്ഞാൻഭവനിൽ ചേരുന്ന യോഗത്തിൽ ധനമന്ത്രി നിർമ്മലാ സീതാരാമനാണ് അധ്യക്ഷത വഹിക്കുന്നത്. കേന്ദ്ര സഹമന്ത്രി പങ്കജ് ചൗധരിയും സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും ധനമന്ത്രിമാരും മുതിർന്ന ഉദ്യോഗസ്ഥരും യോഗത്തിൽ പങ്കെടുക്കുന്നുണ്ട്.



ബാങ്കുകളിൽ നിന്ന് **2000** രൂപാ നോട്ട് മാറ്റിയെടുക്കുന്നതിന് സമയപരിധി ഇന്ന് അവസാനിക്കും. അക്കൗണ്ടില്ലാത്ത ബാങ്കുകളിൽ ഉൾപ്പെടെ ഒരേ സമയം പരമാവധി പത്ത് നോട്ടുകൾ മാറ്റാം. നാളെ മുതൽ തിരുവനന്തപുരമടക്കം റിസർവ്വ് ബാങ്കിന്റെ **19** ഇഷ്യൂ ഓഫീസുകളിലൂടെ മാത്രമേ നോട്ട് മാറ്റിയെടുക്കാൻ സാധിക്കൂ.



സിക്കിമിൽ മിന്നൽ പ്രളയത്തിൽ മരിച്ചവരുടെ എണ്ണം **27** ആയതായി സിക്കിം ദുരന്ത നിവാരണ അതോറിറ്റി അറിയിച്ചു. സൈനികർ ഉൾപ്പെടെ **141** പേരെ കാണാതായിട്ടുണ്ടെന്നും അവർ പറഞ്ഞു.



ആരോഗ്യമന്ത്രിയുടെ ഓഫീസിനെതിരായ ആരോപണം ഗൂഢാലോചനയാണെന്ന് മുഖ്യമന്ത്രി പിണറായി വിജയൻ പറഞ്ഞു. ഗൂഢാലോചനയ്ക്ക് പിന്നിൽ ചില വ്യക്തികളും മാധ്യമ സ്ഥാപനങ്ങളുമാണെന്നും ജനങ്ങളുടെ വിശ്വാസ്യത തകർക്കാൻ ആരോപണങ്ങൾക്കാവില്ലെന്നും മുഖ്യമന്ത്രി കണ്ണൂരിൽ പറഞ്ഞു. ജില്ലയിലെ കുടുംബയോഗങ്ങളിൽ പങ്കെടുക്കുകയായിരുന്നു മുഖ്യമന്ത്രി.



ഇടുക്കി ചെറുതോണി പാലവും മൂന്നാർ - ബോഡിമട്ട് റോഡും വ്യാഴാഴ്ച കേന്ദ്രമന്ത്രി നിതിൻ ഗഡ്കരിയും മുഖ്യമന്ത്രി പിണറായി വിജയനും ചേർന്ന് ഉദ്ഘാടനം ചെയ്യുമെന്ന് ഡീൻ കര്യാക്കോസ് **MP** അറിയിച്ചു. കേന്ദ്ര സഹമന്ത്രിയായ ഡോ. **V K** സിംഗ്, **V** മുരളീധരൻ, മന്ത്രിയായ **PA** മുഹമ്മദ് റിയാസ്, റോഷി അഗസ്റ്റിൻ എന്നിവരും ചടങ്ങിൽ പങ്കെടുക്കും.



തെങ്ങ് കയറ്റം, തെങ്ങ് സംരക്ഷണം, വിളവെടുപ്പ് ഉൾപ്പെടെ തെങ്ങു കൃഷിയുമായി ബന്ധപ്പെട്ട പ്രവർത്തനങ്ങൾ നടത്തുന്നതിനായി നാളികേര വികസന ബോർഡ്, കോൾ സെന്റർ ഉടൻ ആരംഭിക്കും. സംസ്ഥാനത്തെ കേര കർഷകർക്ക് തെങ്ങു കയറ്റ തൊഴിലാളികളെ വേഗത്തിൽ ലഭ്യമാക്കുന്നതിനായാണ് കോൾ സെന്റർ സ്ഥാപിക്കുന്നതിലൂടെ ബോർഡ് ലക്ഷ്യമാക്കുന്നത്. ബോർഡ് ആസ്ഥാനമായ കൊച്ചിയിലാണ് കോൾ സെന്ററിന്റെ പ്രവർത്തനം.



മൂലമറ്റം - കൂടാകളും വൈദ്യുതി നിലയങ്ങളിലെ ജനറേറ്ററുകളിൽ സാങ്കേതിക തകരാറുണ്ടായതിനെ തുടർന്ന് സംസ്ഥാനത്ത് ഇന്നലെ വൈദ്യുതി പ്രതിസന്ധി നേരിട്ടു. രണ്ടിടങ്ങളിൽ നിന്ന് ലഭിക്കേണ്ട വൈദ്യുതിയിൽ **260** മെഗാവാട്ട് കുറവാണ് നേരിട്ടത്. ഇതേ തുടർന്ന് ചിലയിടങ്ങളിൽ വൈദ്യുതി വിതരണത്തിൽ നിയന്ത്രണമേർപ്പെടുത്തി. മൂലമറ്റം പവർഹൗസിലെ സാങ്കേതിക തകരാർ ചുരുങ്ങിയ സമയം കൊണ്ട് പരിഹരിക്കാൻ കഴിഞ്ഞുവെന്നാണ് റിപ്പോർട്ട്.



സംസ്ഥാന വ്യാപകമായി അധ്യാപകരുടെ ക്ലസ്റ്റർ സംഗമം പുരോഗമിക്കുന്നു. ജില്ലാതലത്തിൽ വിവിധ കേന്ദ്രങ്ങളിലാണ് അധ്യാപകർക്ക് പരിശീലനം നൽകുന്നത്.

വിദ്യാഭ്യാസ മേഖലയിലെ ദേശീയതല അച്ചീവ്മെന്റ് സർവ്വേ, സംസ്ഥാന എഡ്യൂക്കേഷണൽ അച്ചീവ്മെന്റ് സർവ്വേ എന്നിവയുടെ ചോദ്യമാതൃകകൾ അധ്യാപകർക്ക് പരിചയപ്പെടുത്താനാണ് പരിശീലനം. സംസ്ഥാന, ജില്ലാതല പരിശീലനം നേടിയ അധ്യാപകരാണ് പരിശീലനത്തിന് നേതൃത്വം നൽകുന്നത്.

**LP** വിഭാഗത്തിന് ക്ലാസ്സിസിസ്ഥാനത്തിലും **UP**., ഹൈസ്കൂൾ വിഭാഗങ്ങൾക്ക് വിഷയാടിസ്ഥാനത്തിലുമാണ് പരിശീലനം. നിരീക്ഷണത്തിനായി **BRC** - ജില്ലാതല കമ്മിറ്റികളും രൂപീകരിച്ചു.



പാലക്കാട് ജില്ലയിൽ ഒന്നാം വിള നെല്ല് സംഭരണം തുടങ്ങി. നെല്ല് സംഭരിച്ച ഉടൻ കർഷകർക്ക് കൈപ്പറ്റ് രസീത് നൽകുന്ന പദ്ധതിക്കും ജില്ലയിൽ തുടക്കമായി.

കൂടുതൽ വിവരങ്ങളുമായി പാലക്കാട് ജില്ലാ പ്രതിനിധി ഫൈസൽ അലിമുത്ത്.

.....(വോയ്സ്).....



**ICC** ഏകദിന ക്രിക്കറ്റ് ലോകകപ്പിൽ ബംഗ്ലാദേശ് അഫ്ഗാനിസ്ഥാനെ നേരിടുന്നു. ടോസ് നേടിയ ബംഗ്ലാദേശ് അഫ്ഗാനിസ്ഥാനെ ബാറ്റിങ്ങിനയച്ചു. ഒടുവിൽ വിവരം ലഭിക്കുമ്പോൾ അഫ്ഗാനിസ്ഥാൻ **24** ഓവറിൽ രണ്ട് വിക്കറ്റിന് **112** റൺസെടുത്തിട്ടുണ്ട്.

ഉച്ചകഴിഞ്ഞ് ഡൽഹി അരുൺജെയ്റ്റി സ്റ്റേഡിയത്തിൽ സൗത്ത് ആഫ്രിക്ക ശ്രീലങ്കയെ നേരിടും.

നാളെ ഉച്ച കഴിഞ്ഞ് ചെന്നൈ **MA** ചിദംബരം സ്റ്റേഡിയത്തിലാണ് ഇന്ത്യ - ഓസ്ട്രേലിയ മത്സരം.



കോട്ടയം താഴത്തങ്ങാടി ചാമ്പ്യൻസ് ബോട്ട് ലീഗ് ഉച്ചകഴിഞ്ഞ് മന്ത്രി **V.N** വാസവൻ ഉദ്ഘാടനം ചെയ്യും. മത്സരത്തിന് മുന്നോടിയായി ജലഘോഷയാത്രയും വിളംബരവും സംഘടിപ്പിച്ചിട്ടുണ്ട്. ഒൻപത് ചുണ്ടൻവള്ളങ്ങൾ മത്സരത്തിൽ പങ്കെടുക്കും. ഒന്നാം സ്ഥാനക്കാർക്ക് അഞ്ചു ലക്ഷം രൂപയും രണ്ടാം സ്ഥാനക്കാർക്ക് മൂന്ന് ലക്ഷം രൂപയും മൂന്നാം സ്ഥാനക്കാർക്ക് ഒരു ലക്ഷം രൂപയുമാണ് സമ്മാനം. പങ്കെടുക്കുന്ന ചുണ്ടൻ വള്ളങ്ങൾക്ക് നാലു ലക്ഷം രൂപ വീതം ബോണസും ലഭിക്കും.

ചടങ്ങിൽ മുൻ മുഖ്യമന്ത്രി ഉമ്മൻ ചാണ്ടിയെ അനുസ്മരിച്ച് അനുശോചന പ്രമേയം അവതരിപ്പിക്കും. വൈകിട്ട് ജില്ലാ പൊലീസ് മേധാവി **K.** കാർത്തിക് വിജയികൾക്ക് സമ്മാനങ്ങൾ വിതരണം ചെയ്യും.



ഏഷ്യയിലെ രണ്ടാമത്തെ ദീർഘദൂര കയാക്കിങ് യാത്രയായ ചാലിയാർ റിവർ പാഡിലിന് നിലമ്പൂരിൽ തുടക്കമായി. കയാക്കുകളിലും സ്റ്റാൻഡ് അപ്പ് പാഡിലിലും പായ്-വഞ്ചിയിലും ചുരുളൻ വള്ളത്തിലുമായാണ് യാത്ര.

സമാപന ചടങ്ങ് നാളെ കോഴിക്കോട് ചെറുവണ്ണൂരിൽ മന്ത്രി പി എ മുഹമ്മദ് റിയാസ് ഉദ്ഘാടനം ചെയ്യും.

കൂടുതൽ വിവരങ്ങളുമായി ആകാശവാണി മലപ്പുറം ജില്ലാ പ്രതിനിധി എം. സുരേഷ് ബാബു.

.....(വോയ്സ്).....



വന്യജീവി വാരാഘോഷങ്ങളുടെ സംസ്ഥാനതല സമാപന സമ്മേളനം നാളെ വൈകിട്ട് മന്ത്രി **A.K** ശശീന്ദ്രൻ കോഴിക്കോട് ഉദ്ഘാടനം ചെയ്യും. ജൂബിലി ഹാളിൽ സംഘടിപ്പിക്കുന്ന ചടങ്ങിൽ കേരളത്തിലെ ആദ്യ ടൈഗർ സഹാരി പാർക്കിന്റെയും, മനുഷ്യ വന്യജീവി സംഘർഷ ലഘൂകരണ പദ്ധതിയുടെയും പ്രഖ്യാപനം നടത്തും. മന്ത്രി അഹമ്മദ് ദേവർകോവിൽ ചടങ്ങിൽ അധ്യക്ഷനായിരിക്കും.

വന്യജീവിവാരാഘോഷ സംസ്ഥാനതല മത്സരങ്ങളിലെ ജേതാക്കൾക്ക് മന്ത്രി **PA** മുഹമ്മദ് റിയാസ് സമ്മാനങ്ങൾ വിതരണം ചെയ്യും.

കോഴിക്കോട് മേയർ ഡോ. ബീന ഫിലിപ്പ് സംസ്ഥാനത്തെ മികച്ച സ്റ്റേക്ക് റെസ്ക്യൂവർ-ക്ക് സമ്മാനം കൈമാറും. **MK** രാഘവൻ **MP** ചടങ്ങിൽ മുഖ്യാതിഥിയായും.



കോഴിക്കോട് കേസരി ഭവനിൽ 'അമൃതശതം' പ്രഭാഷണ പരമ്പരയിൽ വൈകിട്ട് **RSS** സർ സംഘ ചാലക് ഡോ.മോഹൻ ഭാഗവത് പ്രഭാഷണം നടത്തും. ഡോ. ജോൺ ജോസഫ് അധ്യക്ഷനായിരിക്കും.



കഴിഞ്ഞദിവസം കൊച്ചി മുനമ്പത്തിന് സമീപം മത്സ്യബന്ധന ബോട്ട് മുങ്ങി കടലിൽ കാണാതായ നാലുപേരിൽ ഒരാളുടെ മൃതദേഹം കണ്ടെത്തി. മാലിപ്പുറം സ്വദേശി ശരത്ത് ആണ് മരിച്ചത്. മൂന്നുപേർക്കായി തെരച്ചിൽ തുടരുകയാണെന്ന് പോലീസ് അറിയിച്ചു.



തിരുനെല്ലൂർ കരുണാകരൻ ജന്മശതാബ്ദി ആഘോഷങ്ങൾ നാളെ വൈകിട്ട് കൊല്ലത്ത് ഗവർണ്ണർ ആരിഫ് മുഹമ്മദ് ഖാൻ ഉദ്ഘാടനം ചെയ്യും. നാളെ മുതൽ ഒരു വർഷം നീളുന്ന വിപുലമായ ശതാബ്ദി ആഘോഷങ്ങളാണ് സംഘടിപ്പിക്കുന്നത്.



ഡൽഹി കേന്ദ്രീകരിച്ച് പ്രവർത്തിച്ച ഓൺലൈൻ മാധ്യമ പോർട്ടലായ ന്യൂസ് ക്ലിക്കിനെതിരായ കേസിൽ പത്തനംതിട്ടയിലും റെയ്ഡ് നടത്തി. ന്യൂസ് ക്ലിക്കിലെ മുൻജീവനക്കാരിയും പത്തനംതിട്ട കൊടുമൺ സ്വദേശിനിയുമായ അനുഷ പോളിന്റെ വീട്ടിലാണ് ഇന്നലെ വൈകുന്നേരം ഡൽഹി പോലീസ് പരിശോധനയ്ക്കെത്തിയത്.



സംസ്ഥാനത്ത് നാളെയും മറ്റുനാളും ചിലയിടങ്ങളിൽ ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് മുന്നറിയിപ്പ് നൽകി. നാളെ വയനാട്, കണ്ണൂർ,കാസർഗോഡ് ജില്ലകളിലും മറ്റുനാൾ മലപ്പുറം, വയനാട്, കണ്ണൂർ ജില്ലകളിലും കാലാവസ്ഥാ വകുപ്പ് മഞ്ഞ ജാഗ്രത നൽകിയിട്ടുണ്ട്.



**KSRTC** യുടെ സേവനം, ഗ്രാമവണ്ടി പദ്ധതിയിലൂടെ എല്ലാവർക്കും ലഭ്യമാക്കുകയാണ് ഗവൺമെന്റിന്റെ ലക്ഷ്യമെന്ന് മന്ത്രി ആന്റണി രാജു കാസർകോട്ട് പറഞ്ഞു. കമ്പള ഗ്രാമപഞ്ചായത്തും **KSRTC** യും സംയുക്തമായി ആരംഭിക്കുന്ന 'ഗ്രാമവണ്ടി' പദ്ധതി ഉദ്ഘാടനം ചെയ്യുകയായിരുന്നു മന്ത്രി.



മലപ്പുറം ജില്ലയിലെ സമ്പൂർണ്ണ കുടിവെള്ള വിതരണ പദ്ധതിക്ക് **5,520** കോടി രൂപയുടെ ഭരണാനുമതി നൽകിയതായി മന്ത്രി റോഷി അഗസ്റ്റിൻ അറിയിച്ചു. മഞ്ചേരിയിൽ വാട്ടർ അതോറിറ്റിയുടെ **PH** സെക്ഷൻ ഓഫീസ് ഉദ്ഘാടനം ചെയ്യുകയായിരുന്നു മന്ത്രി.



തുഞ്ചത്തെഴുത്തച്ഛൻ മലയാള സർവകലാശാലയിൽ മെഗാ തൊഴിൽമേളയ്ക്ക് തുടക്കമായി. കേരള നോളേജ് ഇക്കോണമി മിഷനും കുടുംബശ്രീയും കോൺഫെഡറേഷൻ ഓഫ് ഇന്ത്യൻ ഇൻഡസ്ട്രീസും ചേർന്നാണ് തൊഴിൽമേള ഒരുക്കുന്നത്. **40**ൽ പരം കമ്പനികളാണ് പങ്കെടുക്കുന്നത്.

